



Lehen mill-Kwadru

DUN GERARD BUHAGIAR, rettur tas-santwarju Ta' Pinu u studjuż tal-Marjologija, jttkellem mal-qarrejja ta' Il-Belt Victoria fl-okkażjoni speċjali tal-mija u ħamsa u għoxrin anniversarju tas-Sejha tal-Verġni Marija lil Karmni Grima u Franġisk Portelli.

Mija u ħamsa u għoxrin sena ilu, nhar it-22 ta' Ġunju tas-sena 1883, kif jistqarr fil-poeżija tiegħu l-qatt minsi Ġorġ Pisani, "il-Madonna... għal darba oħra reġgħet ħarset lejn

Għawdex il-fqajjar u nizlet ġo kappella mitlufa fir-raba' titkellem ma' xebba Għawdxija...". Mill-kwadru tal-Verġni Mqaddsa Ta' Pinu dakinhar instema' lehen, ħarġet stedina: "Ejja, ejja...". Dawn kienu l-ewwel kelmiet li l-Verġni Marija Assunta sejhiet bihom lil Karmni Grima. Dan il-lehen semgħu wkoll għal sitt darbiet Franġisk Portelli. Nistaqsi: dan il-lehen instema' biss mija u ħamsa u għoxrin sena ilu, jew għadu jidwi fis-skiet ta' dan il-post qaddis?

Inwieġeb għal din il-mistoqsija b'esperjenza ta' waħda turista li żaret is-santwarju Ta' Pinu fi tmiem is-sena l-oħra. Din il-persuna, bħal ħafna turisti li jżuru s-santwarju, daħlet fil-kappella, poġġiet bil-qiegħda fuq il-bank u għaddiet xi ftit minuti fis-skiet. Wara ftit rajtha ħierġa mill-kappella tal-Verġni Ta' Pinu bid-dmugħ f'għajnejha. Ersaqt lejha u staqsejtha jekk nistax inkun ta' xi għajjnuna. Hija dlonk qaltli: "Dan huwa post speċjali; hawnhekk hawn xi ħadd kbir u qawwi! Emminni, dan id-dmugħ huwa dmugħ ta' ferħ u paċi. Qatt f'ħajti ma hassejtni daqshekk ferħana, qatt ma hassejt daqshekk paċi fil-qalb tiegħi! Għidli x'ġara f'dan il-post". Fil-qosor irrakkuntajt il-ġrajja kollha, u komplejt: "Din hija d-dar ta' Marija u min jiltaqa' magħha jsib lil Ġesù, l-awtur tal-paċi u s-Salvatur ta' kull bniedem". Din it-turista qaltli: "Grazzi, sejra lura lejn pajjiżi u sa nfittex biex insir naf aktar fuq dan Ġesù!".

Iva, għeżiež qarrejja, mill-kappella tagħha f'Ta' Pinu l-Verġni Marija għadha ssejħilna biex nersqu fi ħdanha u niltaqgħu ma' Binha Ġesù. F'dinja mimlija b'ħafna ilħna, kollha storbju, qed insibu hin biex fis-skiet fil-preżenza ta' Marija nisimgħu lehen il-Mulej? Għaliex nibzghu noqogħdu fis-skiet? Li toqgħod fis-skiet ma jfissirx ħela ta' żmien, iżda jfisser hin mimli bil-preżenza tal-Mulej li ħadd daqsu ma jaf jagħti serħan lil dawk li jfittxuh, għaliex hu nnifsu qalilna: "Ejjew għandi, intom li tinsabu mħabbtin u mtaqqin, u jiena nserraħkom" (Mt 11:28).

Ejjew nagħtu widen għal dan il-lehen li mill-kwadru tal-Verġni Ta' Pinu għadu jidwi u jsejħilna biex fis-skiet nisimgħu dak tal-Mulej!

Il-kwadru-replika tal-Verġni Mqaddsa Ta' Pinu

Maz-żmien, frott il-devozzjoni qawwija lejn il-Verġni Ta' Pinu fil-gżejjer Maltin, inħadmu bosta kwadri bħal dak li minnu l-Verġni Mbierka sejhiet lil Karmni Grima f'Ta' Pinu, fl-1883. Replika tajba ħafna hi dik maħduma minn Godwin Cutajar għall-bażilika ta' San Ġorġ, fl-1995, biex tixhed għar-rabta ta' din il-komunità parrokkjali mal-kult marjan f'Ta' Pinu, is-santwarju nazzjonali marjan ta' Għawdex.

Din ix-xbieha hi kopja fidila u bl-istess qisien tal-kwadru devot u mirakuluż li nsibu fis-santwarju Ta' Pinu, xogħol ta' Amadeo Perugino fl-1619. Maħdum mill-artist u restawratur Cutajar, mill-Fontana, il-kwadru li għandna f'San Ġorġ kien ġie kkummissjonat mir-Rev. Dr Ġużeppi Farrugia, iktar tard arċipriet ta' San Ġorġ, u mħallas b'donazzjoni lill-parroċċa b'tifkira tal-ġenituri mejtin tiegħu Lorenzo († 1973) u Maria († 1993). Tlesta f'Janjar 1995, meta nġab u għall-ewwel tqiegħed fl-avla kapitulari tal-kolleġġjata Ġorġjana, sakemm l-isqof ta' Għawdex u dekan tal-kolleġġjata Mons. Nikol Ġ. Cauchi bierku waqt konċelebrazzjoni solenni fil-bażilika nhar il-Ħadd 12 ta' Marzu 2005, u wara twaħħal mal-ħajt ta' quddiem in-niċċa ta' Ġesù Redentur, fid-dahla lejn dik li llum hi s-sagrastija magġuri. Kull sena jinħareġ fil-bażilika, ġeneralment fuq l-altar ta' San Lazzru, għax-xhur ta' Mejju u Ġunju.

Dan m'ħux l-uniku kwadru tal-Verġni Mbierka fil-bażilika ta' San Ġorġ. Fuq l-altar tal-kor tal-bażilika, taħt il-kwadru titulari ta' Mattia Preti, tinsab għall-qima x-xbieha sabiħa u antika – imdawra bi gwamiċ xejn inqas sabiħ – tal-"Madonna ta' Mejju", li bi tradizzjoni qadima hi marbuta ma' dan ix-xahar marjan. Dan barra li hemm ħames altari li fuqhom hemm ix-xbieha ta' Marija: ta' l-Erwieħ, ta' Santa Katarina, ta' San Pawl, tas-Sagra Familja u ta' Ġesù u Marija; u Gian Battista Conti pittor erba' xbihat tal-misteri marjani li jinsabu fil-kappelluni laterali, waqt li fl-arzella tal-kor ukoll tidher xbihet Marija.

